

இளைஞனே நீ ஒரு முடிசூதிதே

(சென்ற இதழில் சொன்னதுபோல் கல்லூரி மாணவர் குழுக்கள், கிராமங்களை நோக்கிச் சென்று பணியாற்றினால்...)

திறமைசாலிகள் தாய் நாட்டை விட்டு வெளி நாட்டிற்கு ஓடிப்போய் பிழைப்பை நடத்தும் பித்துக்குளித்தனம் தேவையற்றுப் போகும்.

இப்படிக்கிட்டத்தட்ட 50 குடும்பங்களைக் கொண்ட ஒவ்வொரு கிராமத்திற்கும் ஐந்து பேர் கொண்ட ஒரு குழுவை அமர்த்தி வைக்கலாம்.

அந்தக் குழுவின் பணிகளை ஐந்து பேர் முதல் பத்து பேர் வரை சேர்ந்து செய்யும் ஒரு குழுவாகப் பட்டியலிடலாம்.

அந்தக் குறிப்பிட்ட கிராமத்திற்கும் அரசு அலுவலகங்களுக்கும் இடையிலான தூதரகமாக துரிதமான பணியாற்றலுக்கு உதவும் முகமான பணிகளைச் செய்யலாம். எடுத்துக்காட்டாக

வீதி விளக்குகள், பள்ளிக் கூடங்கள், தண்ணீர் குழாய்கள், தபால் நிலையங்கள் என்னும் அடிப்படை வசதிகள் பலவற்றையும் விரைவில் பெருக்கும் முகமாகவும் வழிவகை செய்யலாம்.

பள்ளிப் பிள்ளைகளுக்கு காலை மாலை நேரத்தில் பாடம் சொல்லிக் கொடுப்பது, அதிகாலையில் எழும் பழக்கத்தை ஏற்படுத்தி பல உடற்பயிற்சி, யோக்கைலை போன்றவற்றைப் பயிற்றுவித்து சிறந்த விளையாட்டு வீரர்களாக அங்குள்ள இளைய தலைமுறையை வளர்த்தெடுப்பது (விளையாட்டு மைதானங்கள் அமைக்க கிராமங்களில் நிறைய காலி இடங்கள் உள்ளன) மற்றும்,

மது அருந்தும் கணவான்களுக்கு ஆலோசனை வழங்கி அவர்களை அந்த அடிமைத் தனத்திலிருந்து அகற்றும் முறையான ஏற்பாடுகளை சிறிது சிறிதாகச்

செய்து தருவது,

குடும்பங்களில் நிகழும் கணவன் மனைவி உறவுச் சிக்கல்களுக்குக் கூட தீர்வு வழங்கி சுமுகமாக்குவது,

விவசாயப் பெருமக்களுக்கு சிறந்த நவீன உத்திகளை வழங்கி உற்பத்திகளைப் பெருக்கும் வழி வகுப்பது,

ஊருக்குள் அடிக்கடி கூட்டங்கள் கூட்டி ஒற்றுமையான குழலுக்கு வழி கோலுவது,

ஊருக்குள் நிலவும் ஒரு சில வேறுபாடுகளை (சாதி மற்றும் பொருளாதார) களையும் முகமாக அவ்வப்போது சில கலை நிகழ்ச்சிகளை ஏற்பாடு செய்வது,

சரியான நேரங்களில் அவ்வப்போது பரவி வரும் வதந்திகளைத் தடுத்து சாதி மதக் கலவரங்கள் உருவாகாமல் தடுப்பது போன்ற பல்வேறு பணிகளில் ஈடுபடலாம்.

ஆக்கப் பூர்வமான புதிய நடவடிக்கைகள் பலவற்றையும் புகுத்தி, மரபின் சில மடமைகளிலிருந்து மக்களை மீட்டெடுக்கலாம்.

கிராமங்களில் மண்டிக் கிடக்கும் முட்காடுகளைச் சீர்திருத்தி மலர் வனங்களை உருவாக்கலாம்.

சிறு சிறு தொழில்களுக்கு, அங்குள்ள இளைஞர்களுக்கு வழி சொல்லலாம்.

ஊருக்குள் ஒரு சேவை நோக்கங்கொண்ட இளைய

ம. திருவள்ளுவர்



மருத்துவரை வாரத்தில் இரண்டு மூன்று மாலைகளில் அழைத்து வந்து மருத்துவ உதவி செய்து தருவது.

ஊரில் உள்ள செல்வந்தர்களிடம் (வசதி வாய்ப்பு உள்ளவர்களிடம்) இருந்து நன்கொடை பெற்று சிறு நூலகம் தொடங்கி, வாசிக்கும் பழக்கத்தை வளர்க்கலாம்.

தேர்தல் காலங்களில் வழி காட்டலாம். அனைவரையும் வாக்களிக்கச் செய்து அவர்களின் உரிமையையும் கடமையையும் உணர்த்திக் காட்டலாம்.

போலியோ போன்ற அடிப்படை அத்தியாவசிய மருத்துவ வசதி குறித்து அறிவுறுத்தலாம்.

செஞ்சிலுவைச் சங்கம், அரிமா சங்கம் போன்ற பல்வேறு சமூக அமைப்பு மையங்களை / மேலும் பல தொண்டு நிறுவனங்களையும் தொடர்பு கொண்டு ஊருக்குள் அழைத்துச் சென்று கண் தானம், கண் பரிசோதனை போன்ற முகாம்களை நடத்தலாம்.


அரசியல்வாதிகளை அடிக்கடி அழைத்து வந்து, அவர்களுக்கு ஊரின் உண்மை நிலையை உணர்த்தலாம்.

அரசு அலுவலகங்களோடு அடிக்கடி தொடர்பு கொள்வதன்மூலம் மக்களுக்கும் அதிகாரிகளுக்குமான பாலமாகச் செயல்பட்டு அநியாயமான இலஞ்ச இலாவண்யங்கள் ஒழிய பாடுபடலாம்.

அநியாயமையும் வறுமையும் அகலப் பெரிதும் உதவலாம். போக்குவரத்து வசதி பெருக்கலாம்.

சுருக்கமாகச் சொன்னால், நல்லதோர் சுற்றுச் சூழல் மேம்பாட்டுக்கும் மக்களின் மனவளம் மற்றும் உடல் நலம் போன்றவற்றிற்கும் வழிவகை செய்வதன் மூலம் ஒவ்வொரு கிராமத்தையும் புதியதோர் மாதிரி கிராமமாக மாற்றி அமைக்கலாம்.

நீங்கள் கேட்கலாம்
இதெல்லாம் சமூக
சேவைகளாகலாம்.
ஆனால்



எங்கள் வருமானத்திற்கு என்ன வழி? என்று!

நண்பர்களே, ஒரு கணம் யோசியுங்கள். பொதுவாக இன்று படித்து முடித்ததும் குறைந்தது 3 அல்லது 5 ஆண்டுகள் ஆகிவிடுகின்றன ஓரளவு போதுமான ஊதியத்தைப் பெற்றுத் தரும் பணியில் அமர... அல்லவா? அப்படிக்காத்திருக்கும் காலமானது பெரும் சுமையாவதோடு, சுற்றத்தாருக்கும் நண்பர்களுக்கும் பதில் சொல்ல முடியாத வண்ணம் மனம் பலவீனமாகி தன்னம்பிக்கை இழக்க வேண்டிய கட்டாயம் நேர்வதோடு, கூடா நட்பும், தீய பழக்க வழக்கங்களும் தொற்றிக் கொண்டு விட ஏதுவாகிறது. அதுமட்டுமல்ல, ஒரு வேளை ஏதோ ஒரு நிறுவனத்தில் வேலை வாய்ப்பு இருப்பதாகக் கேள்விப்பட்டு அணுகினாலும் அங்கு உங்களிடம் குறைந்தது இரண்டாண்டு அனுபவத்தை யாவது எதிர்பார்க்கிறார்கள்.

மாறாக, இப்படிப்பட்ட நற்பணிகளில் ஈடுபடும்போது, உங்களுக்குப் போதுமான ஊதியம் கிடைப்பதோடு மிகச் சிறந்த அனுபவமும், அணுகு முறைகளும் உங்களுக்கு வாய்க்கவிருக்கின்றன. புதிய பார்வையும், ஆக்கப்பூர்வமான மனோபாவமும் பெறக்கூடும். தன்னம்பிக்கையும், துணிவும் பெருகும். பொறுப்பு பெருகும். நல்ல தலைமைப் பண்பும் வளரும். சக மனிதர்களோடு அன்பாகப் பழகவும் அவர்களை மதித்து அவர்களோடு இணைந்து குழுவாகப் பணிபுரியும் தன்மையும் வளரும்.

பல்வேறு மனிதர்களோடும், நிறுவனங்களோடும், அரசுத் துறையினரோடும் உரையாடும் மற்றும் உறவாடும் பக்குவம் கிட்டுவதோடு உலக வாழ்க்கைக்கான பல்வேறு நடைமுறைகளையும் அறிந்துணரும் வாய்ப்புக் கிடைக்கும். அனுபவம் பெறுவதற்கென்று நீங்கள் உங்கள் தகுதிக்கு மிகவும் குறைவான இடங்களில் வேலைக்கமர்ந்து சற்றும் பொருத்தமற்ற பணிகளில் சிக்குண்டு உங்களில் தன் முனைப்பு பாதிக்கப்படும் நிலைக்கு ஆளாக வேண்டாமல்லவா?

சூழ்நிலைக் கைதியாகி நிற்கும் நிலைமாறி சூழ்நிலையை உருவாக்கவல்ல குத்ரதாரியாக விளங்குவதற்கான வாய்ப்புகள் இங்கு ஏராளம் உண்டு. உங்களின் முழுத்திறனும் வெளிப்படவும், ஒவ்வொருவரும் வளர்ச்சியடைந்த தனி மனிதனாக உருமாறவும் சாதகமாக அமையும்.

மேற்கண்ட ஊக்கமிகு ஆக்கங்களால் விளையும் பிற பயன்களை அடுத்த இதழில் காண்போம்.